

راج ناتھ سنگھ نے ، ” بھارت کے ویر “ کے عنوان سے ویب پورٹل کا افتتاح کیا

اس پورٹل سے لوگ شہیدوں کی مدد کرسکیں گے

Posted On: 10 APR 2017 3:21PM by PIB Delhi

نئی دہلی، 10 - اپریل - مرکزی وزیر داخلہ جناب راج ناتھ سنگھ نے گزشتہ روز سینٹرل ریزرو پولیس فورس (سی آر پی ایف) کے یوم شجاعت کے موقع پر ، ” بھارت کے ویر “ کے عنوان سے ایک ویب پورٹل اور موبائل ایپلی کیشن کا افتتاح کیا - یہ پورٹل انفارمیشن ٹکنالوجی پر مبنی ایک ایسا پلیٹ فارم ہے ، ڈیوٹی پر اپنے فرائض کی ادائیگی کے دوران اپنی جانوں کی قربانی دینے والے بہادر سپاہیوں کے کنبوں کی امداد کرنے کے خواہش مند لوگ اس پورٹل سے ان ضرورت مند کنبوں کی مدد کرسکیں گے - عطیہ دینے والوں کی رقوم سینٹرل آر مڈ پولیس فورس / سینٹرل پیرا ملٹری فورس کے شہید سپاہیوں کے کھاتوں میں منتقل کردی جائے گی۔ معروف فلمی اداکار اکشے کمار نے مہمان ذی وقار کی حیثیت سے اس تقریب کو رونق بخشی۔

اس موقع پر اپنی تقریر میں جناب راج ناتھ سنگھ نے کہا ، ” میں ملک وقوم کی حفاظت و سلامتی کے لئے اپنی جانبیں قربان کرنے والے سپاہیوں کو دل کی گہرائیوں سے خراج عقیدت پیش کرتا ہوں - انہوں نے کہا کہ سی آر پی ایف اور سی اے پی ایف کے سپاہیوں کی زندگی کا ہر لمحہ دراصل ان کی شجاعت اور بہادری کی علامت ہوتا ہے - انہوں نے کہا کہ بندوق کی ایک گولی سپاہی کو جسمانی طور پر تو زخمی کرسکتی ہے لیکن سپاہی کی ہمت و حوصلے کو شکست نہیں دے سکتی - سی آر پی ایف کے بہادر کمانڈنٹ جیتن چیتا اس کی روشن مثال ہیں ، جنہوں نے بندوق کی 9 گولیاں کھا کر بھی ملک وقوم کی حفاظت سے ہاتھ نہیں اٹھائے -

جناب راج ناتھ سنگھ نے اس تقریب میں شامل معروف فلمی اداکار جناب اکشے کمار کا شکریہ ادا کیا کہ انہوں نے ، ” بھارت کے ویر “ کے عنوان سے ویب پورٹل شروع کئے جانے کی تجویز پیش کی - انہوں نے مزید کہا کہ انہیں یقین واثق ہے کہ یہ پورٹل پوری طرح کامیاب رہے گا اور بہادر سپاہیوں کی حوصلہ افزائی کرے گا - جناب اکشے کمار عام لوگوں کے لئے فلمی ہیرو ہیں لیکن اکشے کمار کی حقیقی زندگی کے ہیرو نیم فوجی دستوں کے جوان ہیں - جناب راج ناتھ سنگھ نے ملک وقوم سے اپیل کی کہ اس پورٹل سے مہلوک سپاہیوں کے اہل خانہ کی امداد کے لئے مطلوبہ پونجی میں زیادہ سے زیادہ معاونت کی جائے - جناب راج ناتھ سنگھ نے کہا کہ سی آر پی ایف کو ہمہ جہت خدمات انجام دینی ہوتی ہیں اور انہیں اس کے سپاہیوں کی بہادری اور شجاعت پر فخر ہے - انہوں نے کہا کہ مہلوک سپاہیوں کے کنبوں کو کم از کم ایک کروڑ روپے کی مدد دینی چاہئے اور سرکار اس میں موجود کمی کو پورا کرے گی۔ انہوں نے کہا کہ ایل ڈبلیو ای واقعات میں 45 سے 50 فیصد تک کمی آئی ہے اور شمال مشرقی علاقوں میں ہونے والے تشدد کے واقعات میں 75 فیصد کمی آئی ہے اور پچھلے تین برس کے دوران جموں و کشمیر میں دہشت گرد واقعات میں کمی بھی انہی نیم فوجی دستوں کی شجاعت کی مرہون منت ہے۔

وزارت داخلہ کے سیکریٹری جناب راجیو مہرشی نے بھی اس موقع پر اس ویب پورٹل کو عملی شکل دئے جانے کے تصور کے لئے جناب اکشے کمار کا شکریہ ادا کیا کہ انہوں نے اپنی اس بیش قیمت خدمت سے شہیدوں کے کنبوں کی مدد کی ہے۔

اس موقع پر اپنی تقریر میں جناب اکشے کمار نے کہا کہ اس ویب پورٹل کا کام دوسرے ڈھائی ماہ کی ریکارڈ مدت میں مکمل کیا گیا ہے اور اس پورٹل سے ملک وقوم کے لئے اپنی جانبیں قربان کردینے والے سپاہیوں کے کنبوں کی مدد کی جاسکے گی۔ انہوں نے کہا کہ یہ ویب پورٹل ان لوگوں کے لئے ایک موثر پلیٹ فارم کی حیثیت سے خدمات انجام دے گا جو شہید سپاہیوں کے اہل خانہ کی مدد کرنے کے خواہشمند ہیں لیکن اس کے طریقہ کار سے واقف نہیں ہیں - انہوں نے یہ ویب پورٹل شروع کئے جانے کے لئے وزارت داخلہ کا بھی شکریہ ادا کیا -

وزیر داخلہ موصوف نے یوم شجاعت کے موقع پر مہلوک سپاہیوں سمیت سی آر پی ایف کے جوانوں کو پولیس کے تمغہ شجاعت سے سرفراز کیا - مہلوک سپاہیوں کو بعد از مرگ یہ اعزاز پیش کیا گیا - واضح ہو کہ سی آر پی ایف کا یوم شجاعت ، سردار چوکی ، رن آف کچھ میں موجود چوکیوں پر پاکستانی فوج کے حملے کا منہ توڑ جواب دینے والے سی آر پی ایف کے چھوٹے چھوٹے دستوں کی بے مثال شجاعت کی یاد میں منایا جاتا ہے - 9 اپریل 1965 کو ہونے والے ان حملوں میں سی آر پی ایف کے بہادر سپاہیوں نے نہ صرف یہ کہ پاکستانی بریگیڈ کو شکست دے دی بلکہ 34 پاکستانی سپاہیوں کو موت کے گھاٹ اتار دیا اور چار کوزندہ گرفتار بھی کر لیا۔ سردار چوکی پر ہونے والے پاکستانی حملے کے مقابلے میں سی آر پی ایف کے سپاہیوں کی شجاعت اس تنظیم کے جوانوں اور افسران کے لئے حوصلہ افزائی کا سرچشمہ ہیں - واضح ہو کہ سی آر پی ایف کا یوم شجاعت ہر سال 9 اپریل کو منایا جاتا ہے -

اس موقع پر پینے کے پانی اور صفائی ستھرائی کے محکمے کے سکریٹری جناب پرمیشورن ائیر ،سی آر پی ایف کے کارگزار ڈائریکٹر جنرل جناب سدیپ تہہ تکیہ ،آئی بی کے ڈائریکٹر جناب راجیوجین اور سی اے پی ایف کے ڈائریکٹر جنرل اور دیگر سینئیر افسران نے بھی اس تقریب میں شرکت کی ۔

م ن -س ش- رم

U-17

(Release ID: 1487379) Visitor Counter : 2

